

**PRIM' AWLA TAL-QORTI CIVILI  
(SEDE KOSTITUZZJONALI)**

**Imhallef**

**Onor. Vincent Degaetano LL.D.**

**Illum, 12 ta' Novembru, 2001, fil-11.00 a.m.**

**Nru: 1**

**Rikors Kost. Nru: 5/2001 VDG**

**Raymond Farrugia**

**v.**

**Kummissarju tal-Pulizija**

Il-Qorti,

**Ir-Rikors**

Rat ir-rikors ta' Raymond Farrugia, minnu ppresentat fis-16 ta' Frar, 2001, li jghid testwalment hekk:

"Illi huwa l-licencee tal-post maghruf bhala Peridot Hall, Siggiewi Road, Corner with n/s Zebbug fejn hemm diversi licenzji, inkluzi licenzji ghall-bejgh ta' inbejjed u

spirti, liema licenzja ilha koncessa mill-anqas mill-1990 skond licenzja B/17290. Illi precedentement l-istess licenzji kien ilhom minn 1975 fuq missier ir-rikorrenti.

“Peress illi ghal-gestjoni tad-Dance Floor, l-istess licenzja kienet tipprevedi il-kundizzjonijiet rilevanti imposti inkluz illi il-hin tal-ftuh kellu jkun filghaxijiet mis-6.00 p.m. sa nofs il-lejl kif ukoll illi fl-istess post ix-xorb spirituz seta jibqa jinbiegh sas-1 a.m. u dana skond il-licenzja ordinarja u fuq forma stampata illi tinhareg komunement.

“Illi l-Kummissarju tal-Pulizija irrefera t-tigdid tal-Licenzja ghall-Bord tal-Pariri inkluz **[recte: inkluz]** Bord ta' Appell mill-istess Bord Konsultiv (**sic!**), liema organi konsultattivi tal-Kummissarju tal-Pulizija iddecidew illi l-hin jitnaqqas b'siegha ghall-bejgh tax-xorb spirituz (wines and spirits licence) u b'siegha ohra id-daqq ta' muzika fid-dance hall minn nofs il-lejl ghall-hdax ta' bil-lejl.

“Illi l-Kummissarju tal-Pulizija ibbaza id-decizzjoni tieghu fuq tali pariri u fuq il-konsiderazzjoni illi kien hemm inkonvenjent ghall-girien.

“Illi l-esponenti dahal fi spejjez enormi biex ghamel il-post sound proof u hekk irrendih b'isolation material illi huwa sostanzjali li prattikament fejn hemm il-muzika igibu imdawwar qoxra ohra ta' bini minn gewwa.

“Minkejja dawn l-ispejjez kollha xorta baqghet id-decizjoni tal-Kummissarju tal-Pulizija.

“Illi l-esponenti fuq tali decizjoni amministrattiva ma jstax jikkontesta l-istess quddiem il-Qorti Ordinarja u dana peress illi skond l-artikolu 469(a) tal-Kap. 12, il-possibilita illi tali att amministrattiv jigi ezaminat huwa limitat ghal semplici ultra vires kif spjegat fl-artikolu 469(a) (b).

“Illi tali artiklu illi lanqas jaghti poter lil din il-Qorti jikkostitwixxi abbuz tal-poteri esekuttivi.

“Dan qieghed jinghad ghall-iskopijiet segwenti. Il-fatt illi l-esponenti inghata licenzja biex jiggestixxi il-post Peridot Hall taht il-kundizzjonijiet antecedenti u

sahansitra kellu il-licenzji ghal zmien twil, jikkostitwixxi dritt ta' proprjeta kif previst taht l-artikolu wiehed ta' l-ewwel Protocol tal-Konvenzjoni Ewropea tad-Drittijiet tal-Bniedem inkorporat fil-Kap. 319 tal-Ligijiet ta' Malta.

“Illi a tutela ta' tali dritt, il-Ligi Maltija ma tipprevedix l-access ghall-Tribunal imparzjali u indipendenti skond l-artikolu 6 ta' l-istess Konvenzjoni u il-fatt illi l-Kummissarju tal-Pulizija ghandu Bord Konsultattiv ma jikkostitwix it-Tribunal previst mill-istess Konvenzjoni ghad-determinazzjoni ghad-Drittijiet Civili ta' l-individwi.

“Illi t-tnaqqis ta' siegha huwa leziv ghad-drittijiet ta' l-esponenti speċjalment tenut kont tal-fatt illi t-tnaqqis ta' siegha fl-eghluq tal-fond Peridot Hall anke ghall-bejgh ta' spirti mis-siegha ghal nofs il-lejl tant huwa eccezzjonali illi sahsitra l-licenzja kif giet imgedda turi illi l-formola stampata giet emendata bl-inka.

“Illi l-esponenti minn issa jaghmel referenza ghas-sentenza tal-Qorti Ewropea Budas vs Sweden ta' l-24 ta' Settembru, 1987.

“Ghaldaqstant l-esponenti jitlob bir-rispett illi dina l-Onorabbli Qorti joghgobha tiddikjara illi d-decizjoni tal-Kummissarju tal-Pulizija illi ghas-sena 2001 il-hinijiet ta' l-gheluq tal-Peridot Hall, Haz-Zebbug jigu ridotti b'siegha bil-lejl kemm ghal dak bhala wines and spirits license u kemm bhala dance floor, saru in vjolazzjoni ta' l-artikli 6(1) tal-Konvenzjoni Ewropea ghad-Drittijiet tal-Bniedem applikabbli ghall-artikoli 1 tal-Protocol numru wiehed ta' l-istess Konvenzjoni, konsegwentement taghmel dawk l-ordnijiet u taghti dawk ir-rimedji kollha halli tigi sanata tali vjolazzjoni inkluz it-tqeghied fl-istat li kien qabel tar-rikorrenti u tilikwida l-kumpens xieraq ghall-vjolazzjoni sofferta mir-rikorrenti bl-ispejjez gudizzjarji.”;

### **Ir-Risposta**

Rat ir-risposta ta' l-intimat Kummissarju tal-Pulizija, minnu ppresentata fil-21 ta' Frar, 2001, li tghid testwalment hekk:

“1. Illi l-Artikolu 6 tal-Konvenzjoni Ewropea mhux applikabbli ghall-fazi meta jkun qed jigi deciz l-ghoti ta' licenzja jew il-kondizzjonijiet ta' tali licenzja. Biex jista' jkun

invokat dan l-Artikolu l-ewwel irid ikun hemm **“contestation” (verzjoni Franciza tal-Konvenzjoni Ewropea)** quddiem xi Qorti jew Tribunal li jkun ser jiddeciedi d-drittijiet jew obbligi ta’ l-individwu. Fil-fazi meta l-Kummissarju tal-Pulizija qed jinghata parir dwar il-kondizzjonijiet jew hrug ta’ licenzji, il-kontestazzjoni ghadha ma bdiex minkejja li s’intendi min japplika ghal-licenzja jkun irid jottjeniha bil-kundizzjonijiet li jixtieq hu.

“Il-fazi vera tal-kontestazzjoni tibda meta wiehed iressaq l-ilment tieghu quddiem tribunal jew Qorti biex jikkontesta dak li jkun iddecieda l-Kummissarju tal-Pulizija.

“Dwar dan il-punt, Pettiti, Decaux u Imbert jikkummentaw hekk: **“Autrement dit, ce qui compte est qu’il existe entre les parties un différend véritable et sérieux, différend que l’un des plaideurs a entrepris de faire trancher par la justice nationale” (Ara: La Convention Européenne des Droits de l’Homme – sena 1995 – pagna 249).**

“2. Illi **kontra** dak li qed jissottometti r-rikorrent, li l-Artikolu 469A tal-Kap. 12 huwa inadegwat ghall-iskopijiet tieghu, jekk wiehed jifli sewwa t-tali artikolu wiehed jintebah li s-sitwazzjoni hija ferm differenti ghar-ragunijiet segwenti:

“(a) Fil-fatt id-definizzjoni ta’ att amministrattiv moghtija fis-subinciz (2) tghid:

“administrative act” includes the issuing by a public authority of any order, **licence**, permit, warrant, decision, or a refusal to any demand of a claimant”.

“(b) Dwar l-ultra vires, is-sitwazzjoni hija hafna aktar ampja milli qed jallega r-rikorrent kif juru s-subparagrafi (i) (ii) (iv) tal-paragrafu (b) tas-subinciz (1) ta’ l-Artikolu u, kif ser jintwera aktar ‘l isfel, ma setghetx tkun usa’.

“Isegwi ghalhekk, li kontra dak li kien issottometta l-Gvern Swediz (**sic!**) **f’Pudas versus Sweden** (Series A 125) (“The Government admitted in both cases should the Court find Article 6(1) applicable, that the applicant ahd [**recte**: had] not been afforded the safeguards it sets out”), kull min ma jaqbilx dwar kundizzjonijiet fl-ghoti ta’ xi licenza f’Malta ghandu rimedju car.

“L-Artikolu 6 (jew l-Artikolu 39 tal-Kostituzzjoni) imkien ma jirrikjedi/u li ghal kull decizzjoni jrid ikollok Qorti jew Tribunal speċjalizzat jew Bord Amministrattiv. Li jirrikjedu huwa access għall-Qorti jew Tribunal biex jiddetermina d-drittijiet jew obbligi tiegħek u f’kaz ta’ decizzjoni amministrattiva jkollok id-dritt għall-**judicial review**. Dak kollox u d-dritt Malti huwa għal kollox konformi ma’ din ir-rikjesta.

“3. Illi d-differenzi bejn is-sitwazzjoni f’Malta u dik fl-Isvezja tkompli taċċentwa ruhha meta wiehed iqis li l-Gvern Swediz kien għamel din is-sottomissjoni: “The respondent Government admitted in [both] cases, should the Court find Article 6(1) applicable, that the applicant had been afforded the safeguards it sets out. The Court likewise found that neither Mr. Pudas [nor Mr. Boden] had enjoyed the right to a court guaranteed to him under Article 6(1). Such remedies as were available under Swedish law did not meet the requirements of Article 6(1)” (ara Dok. A, pagna 15).

“Waqf li fil-kaz *Tre Traktorer Aktiebolag versus Sweden* (7 ta’ Lulju, 1989), il-Qorti Ewropea kienet għamlet dawn ir-rimarki: “The Decisions of the National Board of Health and Welfare on revocation of licences were **not open to review as to their lawfulness by either the ordinary or the administrative courts**” (ara Dok. B, pagna 24).

“Mill-ahhar referenza johrog car: (i) li huwa bizzejjed li wiehed ikollu access għall-grati **ordinarji** biex ikun hemm stharrig gudzzjarju ta’ att amministrattiv; (ii) li jkun bizzejjed li wiehed jezamina il-“lawfulness” ta’ l-att amministrattiv.

“M’hemmx x’wiehed izid fuq il-konkluzzjoni li tidher fl-ewwel subinciz.

“Dwar it-tieni sub-incipiz hawn dawn iz-zewg rimarki: (a) l-Artikolu 469A(1)(b)(iv) jgħid “(iv) when the administrative act is otherwise contrary to law”; (b) illi, fid-dritt amministrattiv kif dejjem nafuh, kif ukoll skond kif giet applikata l-Konvenzjoni Ewropea, ma jinhtiegx li kull decizzjoni amministrattiva tkun mistharrga hlief għal dak li jidher fis-subincizi ta’ l-Artikolu 469A. Jekk ir-rikorrent dawn mhux iħosshom bizzejjed, ma jfissirx li għandu xi dritt taht l-Artikolu 6 li jadixxi Qorti fuqhiex irid hu meta si tratta ta’ att amministrattiv. Il-parametri li jidhru fl-artikolu 469A huma bbazati fuq ir-rule of law li l-legislatur ma jistax jiskarta huwa u jfassal kif għandu jkun ikkontrollat mill-Qorti att amministrattiv.

“4. Fir-rikors promotorju jissema wkoll l-Ewwel Artkolu ta’ l-Ewwel Protokoll. Fil-fatt fit-talba nsibu “saru in vjolazzjoni ta’ l-Artikolu 6(1) tal-Konvenzjoni applikabbli għall-Artikolu 1 ta’ l-Ewwel Protokoll.” Għall-kjarezza, qed jigi sottomess li l-bdil fil-hinijiet ta’ l-għeluq f’licenzja bl-ebda mod ma jistghu jitqiesu bhala deprivazzjoni. Fil-kaz “Tre Traktorer Aktiebolag versus Sweden”, il-Qorti Ewropea qalet hekk: “The Court found that the **withdrawal** of the licence did not amount to deprivation of property...The withdrawal constituted a measure of control of the use of property, to be considered under the second paragraph of Article 1” (ara Dok. B, pagna 24). Wara qieset: (i) The lawfulness and purpose of the interference. Fil-kaz taghna, l-ghoti tal-licenzi huwa skond il-ligi u l-interferenza huwa biex isir kontroll ta’ l-uzu tal-propjeta` fl-interess generali. Il-bdil fil-hinijiet ta’ l-għeluq bl-ebda mod ma jmur kontra l-ligi. (ii) Il-proporzjonalita` ta’ l-interferenza. Zgur li l-Kummissarju mexa b’għaqal u fl-interess ta’ kulhadd biex izomm bilanc bejn il-kummerc tar-rikorrent u d-dritt tal-girien li jgawdu l-mistrieh.

“Mela, bir-rispett kollu, ma jistax wiehed isib xi ksur ta’ dan l-artikolu.

“5. Għaldaqstant, umilment qed jintalab li din l-Onorabbli Qorti tichad it-talbiet kollha tar-rikorrent bl-ispejjez gudizzjarji kontra r-rikorrent.”;

Rat l-atti kollha tal-kawza; semghet il-provi u lid-difensuri tal-partijiet; ikkunsidrat:

## **Il-Fatti**

Bazikament ma hemmx kontestazzjoni dwar il-fatti. Ir-rikorrent jiggstixxi l-Peridot Hall li tinsab f’Haz-Zebbug. Sas-sena 2000, fost id-diversi licenzji tal-pulizija – proprjament licenzja wahda b’diversi kundizzjonijiet – li kien hemm fir-rigward ta’ dan il-lokal, kien hemm dik “to keep non-intoxicant shop...open **till 1.00 a.m.**” (ara Dok. RF3, fol. 49), kif ukoll li seta’ jzomm “dances...between the hours of 6 p.m. and **midnight**” (ara Dok. RF1, fol. 47). Jidher li f’xi zmien bejn l-1999 u l-bidu tas-sena 2000 kien hemm xi ilmenti minn xi girien (ir-rikorrent jghid li dawk li kienu qed jilmentaw kienu xi zijiet

tieghu li precedentement, u cioe` ghal snin shah, qatt ma kienu lissnu ebda lment), dwar hsejjes wara nzul ix-xemx. Minhabba dawn l-ilmenti huwa ha certi mizuri – li kienu jinvolvu spejjez – bhal, per ezempju, li ghamel *sound proofing* permezz ta' *gypsum boards*, u biddel is-siggijiet u minflok ta' l-injam ghamilhom tal-plastik. In vista wkoll ta' dawn l-ilmenti, pero`, meta l-licenzja giet biex tiggedded, l-intimat Kummissarju tal-Pulizija rrefera l-kaz lill-Bord ta' Pariri dwar Licenzji tal-Pulizija (imwaqqaf permezz tar-Regolamenti dwar Proceduri, Avviz Legali 18/1991). Dana l-Bord, wara li zamm access u kellem kemm lir-rikorrent kif ukoll lill-girien li kienu qed joggezzjonaw, ta' parir fis-sens li l-licenzja l-gdida kellu jkollha fiha kundizzjoni li l-muzika ghandha tieqaf fil-11.00 p.m. u kull attivita` (inkluz il-*bar*) fl-imsemmija Peridot Hall ghandha tieqaf f'nofs il-lejl (ara d-deposizzjoni ta' David Zerafa, fol. 38 *et seq.*, u l-parir tal-Bord tal-25 ta' Lulju, 2000, fol. 61). Ir-rikorrent appella minn dan il-parir quddiem it-Tribunal ta' Appelli dwar Licenzji tal-Pulizija (ukoll imwaqqaf bl-Avviz Legali msemmi). Mid-deposizzjoni ta' George Borg Cardona ma jirrizultax x'kien ezattament il-parir ta' dan it-Tribunal; li hu zgur hu li l-licenzja ghas-sena 2001 harget bil-kundizzjonijiet li in-*non-intoxicant shop* jibqa' miftugh biss sa **nofs il-lejl** (ara dokument a fol 52) u mhux sas-1.00 a.m. bhalma kien qabel; u ghalkemm giet imgedda l-licenzja "...to hold public dances, weddings and other receptions at Peridot Hall...", giet inserita l-kundizzjoni li **l-muzika kellha tieqaf fil-11.00 p.m.** (ara dokument a fol. 53). Skond ir-rikorrent, minhabba dawn il-kundizzjonijiet godda, jew ahjar restrizzjonijiet godda dwar hinijiet, huwa ma setax ikompli bl-attivita` kummercjali tieghu li jikri s-sala ghal ricevimenti tat-tieg u *parties* ohra, u kellu jiddiversifika filli jibda jzomm *ballroom dancing* ghal tfal zghar (ara d-deposizzjoni tar-rikorrent, speċjalment a fol. 35). Din il-Qorti, pero`, tosserva li skond id-deposizzjoni ta' David Zerafa (fol. 38), meta l-Bord ta' Pariri dwar Licenzji tal-Pulizija mar ghamel l-access (u allura qabel ma inbidlu l-kundizzjonijiet tal-licenzja) ir-rikorrent kien fisser li huwa kien diga waqaf milli juza s-sala ghal ricevimenti ta' tigijiet u li s-sala kienet qed tintuza ghal *ballroom dancing*. Dan il-fatt hu korroborat minn dokument ezibit mill-istess rikorrent, cioe` mid-dokument RF6 a fol. 54 sa 57, mnejn jirrizulta li l-hsejjes li

riedu li jittaffew kienu dawk mhux konnessi ma' ricevimenti, izda dawk konnessi proprju mal-*ballroom dancing*. In fatti r-rapport tal-konsulenti *Mediterranean Technical Services Limited* hu ndirizzat lil "Tony Lawrence Dance School" ta' Cospicua, li l-Qorti tifhem li hu "il-habib" li r-rikorrent isemmi a fol. 35 u li mieghu ir-rikorrent iddiversifika ghal lezzjonijiet ta' zfin ghal tfal zghar. Ghalhekk din id-diversifikazzjoni saret qabel it-tibdil tal-kundizzjonijiet fil-licenzja. In kontro-ezami ir-rikorrent jghid li l-hinijiet il-"godda" huma ta' xkiel anke in konnessjoni mal-lezzjonijiet ta' zfin u dan peress li "wara li tispicca l-lezzjoni tkun xi haga sabiha li wiehed joqghod flimkien man-nies jisma' ffit muzika u jixrob mal-*bar*" (fol. 36).

#### **L-Artikolu 469A tal-Kap. 12 u l-proviso tas-Subartikolu (2) tal-Artikolu 4 tal-Kap. 319**

Qabel ma din il-Qorti tidhol fil-meritu ta' l-ilment tar-rikorrent, hi tal-fehma li ghandha qabel xejn tiddisponi mill-kwistjoni accennata mill-istess rikorrent fir-rikors tieghu, kif ukoll mill-intimat fir-risposta, u li dwarha saru sottomissjonijiet fl-udjenza tat-23 ta' April, 2001 (ara fol. 23), u cioe` l-kwistjoni ta' jekk ir-rikorrent kellux (jew ghadx ghandu) rimedju adegwat taht l-Artikolu 469A tal-Kap. 12. Ir-rikors odjern qed jallega ksur biss tad-disposizzjonijiet tal-Konvenzjoni Ewropea (din il-Qorti frankament ghadha ma tistax tifhem ezattament kif l-Artikolu 6(1) tal-imsemmija Konvenzjoni jista' jkun "applikabbli ghall-artikoli 1 tal-Protocol numru wiehed tal-istess Konvenzjoni", sottolinear ta' din il-Qorti). Il-proviso tas-subartikolu (2) tal-Artikolu 4 tal-Att dwar il-Konvenzjoni Ewropea jipprovdli li jekk din il-Qorti tqis li jkun desiderabbli li taghmel hekk, tista' tirrifjuta li tezercita s-setghat taghha skond l-Artikolu 4(2) ta' l-istess Att "f'kull kaz meta tkun sodisfatta li mezzi xierqa ta' rimedju ghal-ksur allegat huma jew kienu disponibbli favur dik il-persuna skond xi ligi ordinarja ohra". Ir-rikorrent jikkontendi li hu ma setax jipprocedi ghal "judicial review" taht l-imemmi Artikolu 469A. Fir-rikors huwa jghid li dana l-artikolu huwa limitat ghal "semplici ultra vires" kif spjegat fl-istess artikolu. Fil-kors tat-trattazzjoni l-abbili difensur tar-rikorrent, l-Avukat Dott. Joseph Brincat, fisser li



taht l-imsemmi Artikolu 469A qorti tista' biss tiddikjara null, invalidu jew minghajr effett l-ghemil tal-intimat, izda ma tistax tirreintegra lir-rikorrent fl-kundizzjoni li kien fiha qabel (cioe` qabel ma hargu l-kundizzjonijiet godda). Huwa ghamel referenza ghad-decizzjoni tal-Qorti ta' Strasbourg fil-kaz **Cahal v. United Kingdom** (15 ta' Novembru, 1996) u b'mod partikolari ghall-paragrafu 66 tal-istess sentenza. L-abbili difensur ta' l-intimat, l-Avukat tar-Repubblika Anzjan Dott. Lawrence Quintano, fisser li fil-fehma tieghu l-imsemmi Artikolu 469A jipprovdi ghal rimedju adegwat (ara r-risposta ta' l-intimat). Saret ukoll referenza *en passant* miz-zewg avukati ghas-sentenza ta' din il-Qorti tad-19 ta' Novembru, 1996 (konfermata mill-Qorti Kostituzzjonali fis-16 ta' Novembru, 1998) fl-ismijiet **Joseph Arena noe. v. Kummissarju tal-Pulizija et.** Din il-Qorti ezaminat bir-reqqa kemm is-sentenza **Cahal** kif ukoll l-Artikolu 469A tal-Kap. 12 u ma tistax taqbel mar-rikorrent li huwa ma kellux mezz xieraq ta' rimedju taht din id-disposizzjoni. Is-sentenza tal-Qorti Ewropea tad-Drittijiet tal-Bniedem aktar 'l fuq imsemmija kienet titratta dwar decizzjoni tal-*Home Secretary* tar-Renju Unit li jirrifjuta l-istatus ta' refugjati u li jiddeporta lura lejn l-Indja erba' persuni – ragel, martu u zewg uliedhom – evidentement ilkoll bil-kunjom Cahal. Qabel ma l-kaz spicca Strasbourg kien hemm diversi proceduri ta' *judicial review* fil-qradi tal-Ingilterra li spiccaw sal-Qorti ta' l-Appell (permess ghal appell lil *House of Lords* gie rifjutat kemm mill-Qorti ta' l-Appell kif ukoll mill-istess *House of Lords*). L-artikoli tal-Konvenzjoni li kien qed jigi allegat li kienu gew miksura kienu l-Artikoli 3, 5(1)(4), 8 u 13. Huwa veru li d-decizzjoni ta' dik il-Qorti li kien hemm vjolazzjoni ta' l-Artikolu 5(4) u tal-Artikolu 13 abbinat ma' l-Artikolu 3 kienet, in parti, imsejsa fuq l-affermazzjoni da parti ta' dik il-Qorti ta' l-inadegwatezza ghall-kaz partikolari tal-procedura ta' *judicial review* fl-Ingilterra (ara paragrafi 124 sa 132, u 140 sa 154), pero` wiehed ma jridx jinsa' wkoll li l-procedura ghal *judicial review*, ghall-anqas kif kienet sa dak iz-zmien fl-Ingilterra, kienet ibbazata fuq principji pjuttost limitati tad-dritt pubbliku Ingliz kif enuncjati minn zmien ghal zmien mill-qradi Inglizi. Dawn il-principji huma riprodotti fil-paragrafu 66 tas-sentenza, li ghalha ghamel referenza d-difensur tar-rikorrent, kif ukoll fil-paragrafu 67:

“66. Decisions of the Home Secretary to refuse asylum, to make a deportation order or to detain pending deportation are liable to challenge by way of judicial review and may be quashed by reference to the principles of English public law. These principles do not permit the court to make findings of fact on matters within the province of the Secretary of State or to substitute its discretion for the Minister’s. The court may quash his decision only if he failed to interpret or apply English law correctly, if he failed to take account of issues which he was required by law to address, or if his decision was so irrational or perverse that no reasonable Secretary of State could have made it (*Associated Provincial Picture Houses Ltd v. Wednesbury Corporation* [1948] 1 King’s Bench Reports, p. 223).

“67. Where national security issues are involved<sup>1</sup>, the courts retain a power of review, but it is a limited one because: “...the decision on whether the requirements of national security outweigh the duty of fairness in a particular case is a matter for the Government to decide, not for the courts; the Government alone has access to the necessary information and in any event the judicial process is unsuitable for reaching decisions on national security” (*Council of Civil Service Unions v. Minister for the Civil Service* [1985] Appeal Cases, p. 374, at p. 402). See also *R. v. Secretary of State for the Home Department, ex parte Cheblak* [1991] 2 All. E.R., p. 9, where a similar approach was taken by the Court of Appeal.”

Fil-kaz *de quo*, izda, is-sitwazzjoni hija ferm differenti. Apparti d-differenza fl-artikoli tal-Konvenzjoni li taghhom qed tigi allegata l-vjolazzjoni, is-subparagrafu (iv) tal-paragrafu (b) tas-subartikolu (1) tal-Artikolu 469A hu redatt f’termini mill-aktar wiesa’. Skond il-ligi taghna eghmil amministrattiv – u ma hemmx dubbju li l-imposizzjoni ta’ kundizzjonijiet godda fil-process tat-tigdid tal-licenzja tar-rikorrent taqa’ fid-definizzjoni ta’ “eghmil amministrattiv” – jista’ jigi dikjarat null, invalidu jew minghajr effett meta dak l-eghmil “ikun imur mod iehor kontra l-ligi”. Il-Konvenzjoni Ewropea kif inkorporata fl-Kap. 319 hi ligi (anzi, ligi ordinarja – ara d-definizzjoni ta’ “ligi ordinarja” fl-Artikolu 2 tal-Kap. 319 u l-espressjoni “ligi ordinarja ohra” fil-proviso ghall-Artikolu 4(2)), u ghalhekk bil-procedura ta’ “judicial review” taht il-ligi taghna qorti tista’ tannulla, tinvalida jew tiddikjara minghajr effett eghmil amministrattiv – f’dan il-kaz l-imposizzjoni ta’ kundizzjonijiet godda u anqas vantaggjuzi minn dawk ta’ qabel – jekk dak l-eghemil ikun jikser xi wahda mid-disposizzjonijiet tal-imsemmija Konvenzjoni. Anqas ma hu korrett ir-rikorrent meta jghid li tali qorti ma tkunx tista’ tirreintegrah fil-posizzjoni li kien fiha qabel: jekk qorti kellha tannulla, tinvalida jew tiddikjara minghajr effett il-kundizzjonijiet tal-licenzja imposti b’effett minn Jannar ta’ din is-sena, hu evidenti li bhala parti mill-poteri

---

<sup>1</sup> Bhalma kien fil-kaz ta’ Cahal.

residwi jew kollaterali taghha tista' tiddikjara li l-posizzjoni ghar-rigward ta' dik il-licenzja ghadha l-istess kif kienet qabel ma gew fis-sehh il-kundizzjonijiet l-godda. Altrimenti jkun ifisser li bil-procedura tal-*judicial review* ir-rikorrent jispicca kompletament bla licenzja!! Il-ligi ghandha dejjem tigi interpretata bil-buon sens u ragonevolment. Anqas jista' jinghad li talba ghar-reintegrazzjoni fl-*istatus quo ante* hi eskluza minhabba dak li jipprovdi s-subartikolu (5) tal-imsemmi Artikolu 469A. Dana s-subartikolu isemmi specifikatament it-talba ghall-hlas ta' danni peress li jimponi limitazzjonijiet fuq tali talba – fosthom il-limitazzjoni fis-sens li li jrid ikun hemm il-*mala fede* jew l-irragionevolezza. Infatti l-espressjoni wzata fl-imsemmi subartikolu (5) hija "...jista' jinkludi fit-talbiet tieghu"; il-kelma fil-plural "talbiet" tindika b'mod car li appartu t-talba li l-eghmil amministarttiv jigi dikjarat null, invalidu jew minghajr effett, jista' jkun hemm talbiet ohra maghmula f'kawza ghal *judicial review* taht l-imsemi Artikolu 469A. Ghalhekk din il-Qorti hi tal-fehma li r-rikorrent kellu mezz xieraq ta' rimedju ghall-ksur minnu allegat taht ligi ordinarja ohra u cioe` appartu r-rikors taht l-Artikolu 4(1) tal-Kap. 319. Tosserva wkoll din il-Qorti a propositu ta' dan, li fis-sentenza **Joseph Arena noe. v. Kummissarju tal-Pulizija et.** hija ma kienitx iddeklinat milli tezercita s-setghat taghha kemm taht il-Kap. 319 kif ukoll taht il-Kostituzzjoni peress illi ir-rikors promotur ta' dik il-kawza kien sar meta kien ghadu fis-sehh l-Artikolu 742 tal-Kap. 12 kif emendat bl-Att VIII ta' l-1981 u li prattikament kien abolixxa l-*judicial review* li l-qrati taghna kienu maz-zmien addottaw mid-dritt pubbliku Ingliz, u ghalhekk anqas kien ghadu fis-sehh l-Artikolu 469A kif inhu l-lum<sup>2</sup>. Kif gie imfisser diversi drabi minn din il-Qorti kif ukoll mill-Qorti Kostituzzjonali<sup>3</sup> il-proviso tas-subartikolu (2) tal-Artikolu 4 tal-Kap. 319 u d-disposizzjoni analoga tal-Kostituzzjoni<sup>4</sup> huma intizi sabiex jigi assigurat li ma jsirux kawzi kostituzzjonali jew taht l-Artikolu 4 tal-Kap. 319 bla b-zonn, cioe` meta dak li jkun seta konvenjentement jadixxi l-qrati bi procedura ordinarja, filwaqt li jigi assigurat li c-cittadin ma jigix ipprivat mir-rimedji li huwa ghandu dritt ghalihom, jekk ikun il-kaz, kemm taht il-

---

<sup>2</sup> Dana l-Artikolu gie mizjud bl-Att XXIV ta l-1995, u gie fis-sehh biss fl-1 ta' Ottubru, 1995.

<sup>3</sup> Ara *inter alia* **Anthony Debattista v. Sammy Meilaq noe.** P.A. 6/4/1995, u s-sentenzi msemmija f' dik is-sentenza.

<sup>4</sup> Il-proviso tal-Artikolu 46(2) tal-Kostituzzjoni.

Kostituzzjoni kif ukoll taht il-Kap. 319. Kif gie ritenut minn din il-Qorti, diversament presjeduta, fis-sentenza taghha tal-5 ta' Dicembru, 1986 fil-kawza fl-ismijiet **Tonio Vella v. Kummissarju tal-Pulizija et.** (deciza finalment mill-Qorti Kostituzzjonali fil-5 ta' April, 1991): “Il-legislatur kostituzzjonali kkonferixxa lil din il-Qorti (u lil ebda persuna jew awtorita` ohra) din id-diskrezzjoni wiesgha fl-interess ta' l-ahjar amministrazzjoni tal-gustizzja biex mill-banda l-wahda tkun tista` twaqqaf, jekk ikun hemm bzonni anke hesrem, lil min jipprova jabbuza mill-process kostituzzjonali u mill-banda l-ohra tkun tista' timpedixxi li jigu kreati ostakoli bla bzonni fit-triq ta' min ikun jidher li genwinament ikun qiegħed ifittex ir-rimedju kostituzzjonali. Il-fattispeci u c-cirkostanzi partikolari kollha tal-kaz għandhom jigu ezaminati għaliex b'hekk biss il-Qorti tkun tista' tasal biex tiddeciedi jekk ikunx desiderabbli li tiddeklina illi tezercita s-setghat kostituzzjonali tagħha”.

Fil-kaz in dizamina, u għar-ragunijiet premessi, din il-Qorti hi tal-fehma li mezzi xierqa ta' rimedju għall-ksur allegat mir-rikorrent kienu disponibbli favur tiegħu skond ligi ordinarja ohra – senjatament l-Artikolu 469A tal-Kap. 12 – u għalhekk din il-Qorti ser tirrifjuta li tezercita s-setghat tagħha skond is-subartkolu (2) ta' l-Artikolu 4 tal-Kap. 319, u konsegwentement qiegħda hekk tiddeklina li tezercita l-imsemmija setghat; u f'dan is-sens tiddisponi mir-rikors tar-rikorrent. L-ispejjez kollha ta' din il-kawza għandhom jigu sopportati mill-istess rikorrent.

Paul Miruzzi  
Dep. Registratur